

፬ይ ዘክሰተርእዮ

፫ የካቲት 2011 ዓ.ም. (2/10/2019)

መዝሙር: መሃሩን እለ ቀደሙኝ...

ንባባት: 1ቆሮ 15:1-11፥ 1ዮሐ 4:7-13፥ ግ.ሐ. 7:29-35፥ ሉቃ 5:1-11

ምስባክ: እበውእ ቤተክ ምስለ መባእየ ወእሁብ ብፅዓትየ ዘነበብኩ ብኣፉየ ዘእቤ በከናፍርየ አመ ምንዳቤየ” “አብ ቤትካ መሥዋዕቲ ምሕራር ከቐርበልካ እየ፥ ነቲ ዝኣተኸዎ መብጽዓታት እውን ክፍጽመልካ እየ፥ ነቲ ብጊዜ ጸበባይ ዝተመባጸዕክዎ ኸፍጽም እየ” መዝ. 65:13-14።

መዝሙር: “ቅድመና ዝነበሩ ናይ ክርስቶስ ልደቱ ጥምቀቱ ግልጽቱ መሂሮምና፥ መልአኸን ንግርያም ከበስራ እንከሎ ወዲ ክትወልዲ ኢኺ ኢልዋ፥ መዓልቲ ምውላዳ ምስ በጽሔ ክኣ ወለደቶ፥ ዮሐንስ አጠሚቕዎ መለኮቱ ንምሕታቱ ግን አይክአለን፥ ስምዖን ኣብ ሕፅኑ ተቐቢልዎ ሕልገኡ ገሊጽሎ፥ የማናዩን ምኽሩን ንኣቦ ዝኾነ ክድሕነና መጽአ” ይብል።

ተፈጥሮ ሰብ ህያብ ካብ ኣምላኽ እዩ፥ ኣምላኽ ደልዩ ንኣኡ ክንመስል ፈጠሩና። ሰብ ኣምሳል ኣምላኽ ብምኃኑ ክቡር ፍጥረት ይገብሮ ከምኡ ነቲ ኣምላኽ ዝገበረሉ ሞሳ ክመልስ ግብኡ እዩ። ተመስገን ኣምላኽይ ምባል ንኣምላኽ እንውስኸሉ ኣሊና ዘይኮነ ኣብቲ ንሱ ዝሃበና ተራና ስለ እንገብር እዩ። ኣብ ቅድሚ ኣምላኽ መብጽዓ ክንኣቱ እሞ ነቲ ዝኣቶናዮ ክነኸብር ናይ ሎሚ ምስባክ የዘኸኸረና። ብጥምቀትና ደቁ ክንከውን ኃጢአት ክፍኣት ኮታስ ኩሉ እኩይ ግብሪ ክንክሕድ እሞ ኣብ ኩሉ መገዲ ኣምላኽ ሒዝና ክንጉዳዝ ንኣምላኽ ናቱ ኮና ክነብር መብጽዓ ዝኣቶና ፍጥረት ኢና። እሞ መብጽዓና ኣኸቢርና ዘሎና ወይስ ዘንጊዕና ኣሎና ኢልና ምስ ሕልናና ክንተሓታተት ኣሎና። ዝኣተኸዎ መብጽዓ ሒዞ ኣሎኹ ኣኸቢረ ኣሎኹ እናበልና ክርስትያናዊ ትምክሕቲ ለቢስና ክንርከብ ኣሎና።

ኣብ ጊዜ ኣስተምህሮ ኢና ዘሎና፥ ክርስቶስ ባዕሉን፥ ብቅዱስ ቃሉን ብቤተክርስቲያኑ ይግለጸና። እግዚአብሔር መልአኹ ሰዲዱ ንግርያም መድኃኒ ዓለም ከም እትወልድ ምስ ኣበሰራ ከም ዝበልካዮ ይኹን እናበለት ንግልጽት ኣምላኽ ተቐቢላ፥ ዮሐንስ መጥምቕ እውን ናይ ኢየሱስ እንታይነት ተገሊጽሎ እንሆ የዋህ በግዕ እግዚአብሔር እናበለ ነርድእቱ ኣብ ክርስቶስ ኣሰጋጊርዎም። ስምዖን ነብይ እውን ንኢየሱስ ኣብ ሕቕፉ ተቐቢሎ ነቲ ኣምላኽ ዝገለጸሎ ተንብዩ። እዚ ኹሉ ግልጽታት ኢየሱስ ክርስቶስ ንኣና ንደቂ ሰብ ሓዲስ ሕይወትን ሓዲስ ርክብ ምስ ኣምላኽ ከም ዝገለጸልና ይነግረና። ነዚ ርድኢት መሰረት ገሩ መዝሙርና ዕሙቕ ብዝበለ ይገልጸልና። ሎሚ ብምስጢራቱ ብቃሉ ብቤተ ክርስቲያኑ ገሩ ኣብ መንጎና ኣሎ። ክንሓዊ ክንሕደስ ክንቅበሎ ይግብኣና። ኣምላኽ ንዝገለጸልና ርኢና ክንክእል ሓግዘና ንበሎ ከምኡ ፍቓደኛታት ኮና ኣብ መገዱን ፍቕሩን ጸኒዕና ንንበር ሽዑ ኩሉ ርኢና ክንክእል ኢና።

ቃል ኣምላኽ ንሎሚ ዝተነበና እግዚአብሔር ምስ ኩሉ ድኸመትናን ክፍኣትናን ንቃሉ ክነብጽሕ ከም ዝደሊ ይገልጽልና። ኩልና እግዚአብሔር ብኣና ገሩ ክሰርሕ ከምዝደሊ ንኣምን ኢና እንተኾነ ኣብ ሓቂ ዝስምዓና ካልኣት እምበር ኣነስ ብቐዕ ኣይኮንኩን ንብል። ንዝሓለፈ ሕይወትና ወይ ዘሎናዮ ሕይወት ርኢና ንኣምላኽ ክልኣኹ ብቐዕ ኣይኮንኩን ዝብል መንፈስ ሒዝና ንጉዳዝ።

ንሰባት እውን ብቕዓቶምን ዘይብቕዓቶምን ባዕልና ንውስን፤ ነዚ ኣብነት ክኾነና ነዚ ዝስዕብ ዛንታ ንስማዕ።

ኣብ ሓደ ቁምስና ዜማ ዘይክእል እሞ ከዝይም ዝደሊ ሓደ ሰብ ነሩ። ሊቀ ድያቆናት ናይ እቲ ቁምስና እዚ ሰብ ዜማ ስለ ዘይክእል ክለብስ ወይ ከዝይም የብሉን እናበለ ኣብ ኣኸባ ኣብ ዝተገብረ ሓሳቡ እናገለጸ ተዛሪቡ። ብዙሓት ካብቶም ኣብ ኣኸባ ዝተረኸቡ ዜማኡ ከመሓይሽ ጊዜ ይወሃቡ ኢሎም ርኢትኦም ሂሶም። እቲ ሊቀ ድያቆናት ግን ነገሩ ኣብ ቆመስ ክሓልፍ እሞ ቆመስ ሓዲኡ ክውስኑሉ ኣለዎ እንተ ዘይትኣለ ኣነ ሓላፍነተይ ከቋርጽ እየ ኢሉ ንቆመስ እናኣፈራርሑ ነገርዎም። ቆመስ ናብቲ ሰብኣይ ከይዶም ዜማ ምግባር ክሳብ ኣጽቢቕካ እትመልኮ እንተ ዘይተዝይም ወይ እንተ ዘይትለብስ ምሒሽ ኢሎም ብህድኣት ተዛረብዎ። ሰብኣይ ብሕርቕ ዝበለ መንፈስ ስለምንታይ ዝሓድኅ ኢሉ ንቆመስ መሊሽሎም። ቆመስ ነገሮም ከረድኡ ኢሎም ኣርባዕተ ሓምሽተ ዝኾኑ ሰባት ዜማ ከምዘይትክእል ከምኡ ክተዝይም እንከሎኻ ንብዙሓት ተጋግዮም ከምዘሎኻ ሓቢሮምኒ ስለዚ እንተ ኣቋርጸካ ይሓይሽ ኢሎም። ወዮ ሰብኣይ ኣባቴ እዚ ሓንቲ ኣይኮነን ኣርብዓ ወይ ሓምሳ ዝኾኑ ንስኹም ስብከት ከምዘይትክእሉ ሓቢሮምኒ ኢልዎም ይብሃል። ኣብ ናይ ሎሚ ንባባት ሓንቲ ክእለት ዘይብሎም ዝመስሉ ሰባት ንሰማያዊ መልእኽቲ ከብጽሑ ከምዝልእኩም ንርኢ። እግዚኣብሔር ክልእኽ እንተ ደለየ ኣብ ክእለትና ወይ ኣብቲ ኣብ ቅድሚ ሰባት ዘሎና ርኢቶ ግምት ገሩ ኣይኮነን ዝልእከና፤ መገዲ ኣምላኽን መገድናን በበይኑ እዩ።

ኣብ ቀዳመይቲ ንባብና ናይ ጳውሎስ መጻዕዳታ፤ ኣብ ወንጌል ከኣ ናይ ጴጥሮስ ሕርየት ንርኢ። ኣብ ኦሪት ነዚ ዝመሳሰል ናይ ኣብርሃም፤ ናይ ኢሳያስ ነብይ፤ ናይ ኤርምያስ ነብይ፤ ናይ ዳዊት ንጉሥ ኣብ ክእለቶም ዘይኮነ ኣብቲ ኣምላኽ ዝደልዮ መሰረት ከም ዝተሓርዩ ንርኢ። እዚኣምን ካልኣት እግዚኣብሔር ዝሓረዮም ምዃኑ ምስ ፈለጡ ከመይ ኢሎም መሊሶም? ኩሎም ነቲ ኣምላኽ ዝብሎም ዘሎ ብቕዓት ከምዘይኮኑ ብነጹር ይፈልጡ ነሮም እንተ ኾነ ኣብ ኣምላኽ ኣሚኖም ሕርየቶም ተቐቢሎም። ኣብ ሓዲስ ኪዳን እውን ማርያም መልእኽ ተላኢኹ ምስ መጽኣ እሞ ኩሉ ምስ ነገሩ ኣነ ድኣ ብዓልቲ እንታይ ኮይነ እናበለት ንድላይ ኣምላኽ ቀዳምነት ሂባ ንኹሉ ዝተባህላ ክትገብር ሕይወታ ንኣምላኽ ኣፍቂዳትሉ። ሓዋርያት ኢየሱስ ተኸተሉኒ ገፈፍቲ ሰብ ኸገብረኩም እየ ምስ በሎም ሕራይ ኢሎም ተኸቲሎም። ብዙሓት ኣብ ታሪኽ ክርስትና ንመጻዕዳታ ኣምላኽ ተቐቢሎም ዓበይቲ ነገራት ከም ዝገበሩ ታሪኽ ይነግረና። ኣብ ታሪኽ ክርስትናና እምብኣር ሓደ ፍርሃት ኣምላኽ ዘለዎ ሰብ ሕይወት ኩሉ ጊዜ ንኣምላኽ ክልኣኽ ልቡ ሕይወቱ ከም ዝኸፍት ንርኢ።

ኣብ ትንቢት ኢሳያስ 6:1-8 ዘሎ እንተ ኣምብብና ኢሳያስ ናይ እግዚኣብሔር ግርማን ቅድስናን ምስረኣየ ንነፍሱ ንኃጢአቱ ርእዩ ንኣምላኽ ዝበቅዕ ከምዘይኮነ ኣለልዩ። “ከናፍረይ ዝረኸሰ ኃጥእ እየ፤ ኣብ ማእከል እቲ ኸናፍሩ ዝረኸሰ ኃጥእ ሕዝቢ ኸኣ እነብር ኣሎኹ እሞ ወይለይ” ክብል ንሰምዖ። እንተ ኾነ ኣብ 8ይ ክፍለዘመን ቅድሚ ልደት ክርስቶስ ዝነበረ ህዝቢ እስራኤል ዘይፈርሕ ደፋር ሰባኻይ የድልዮም ነሩ። በዚ ኸኣ ኣምላኽ ንኢሳያስ ኃጢአቱ ብዘየገድስ ነቲ ኣምላኽ ዝደለዮ ከይፈርሑ ክነግር ሓርይዎ። እግዚኣብሔር ንዝልኣኸዎ መሳርሕቱ ንዝኾኑ ጸግኡ ዓዲሉ ቃሉ እና ንናነገሩ ብናቱ መገዲ እዩ ዝመርሖም። ክመርጽ እንከሎ ዓለት ሃብቲ፤ ፍልጠት ኣይደልን እዩ ንሱ ባዕሉ እዩ ኩሉ ዝህቦም።

ጳውሎስ ሓዋርያ ክብሃል ኣይግብኣንን እዩ ምኽንያቱ ንቤተ ክርስትያን ኣምላኽ ኣሳዲደ እየ (1ቆሮ15:9) እናበለ ሕርየቱን ድኻምነቱን እና ኣወዳደረ ኣምላኽ ክሓሪ እንከሎ ብግብርና ከምዘይድረት ይገልጽ። ጴጥሮስ ኣብ እግሪ ኢየሱስ ተደፊኡ “ኅይታይ ኣነ ኃጢአተኛ ሰብ እየ

ካባይ ርሐቕ” (ሉቃ 5:8) እናበለ መን መጂኑ ይገልጽ። አብ ሕይወት ሰባት እታ ቀዳመይቲ ስምዒት ብቑዕ ዘይምጂንካ እትገልጽ ምልክት ናይ ሓንቲ ንፍሲ ንኣምላኽ ክትርኢ ከም ዝጀመርት ምልክት እዩ። በዚ ምኽንያት እዩ ትሕትና መጀመርያን ቀንድን ጸጋ ናይ ሓደ ሓቀኛ ልኡክ ኣምላኽ ንዝኸውን ምልክቱ ከም ዝኾነ ገርና እንርእዮ።

ነፍስና ኃጢአኛ ምጂና ምስተኣመነትን አብ ቅድሚ ኣምላኽ ዘይብቐዕቲ ምጂና ምስ ኣላለየት እግዚአብሔር አብኦ ይመጽእ እሞ ነቲ ኃጢአታ ይምሕሮ እሞ አብቲ ንሱ ዝደልዮ ኣገልግሎት ብቐዕቲ ከም እትኸውን ይገብራ። አብ ናይ ኢሳያስ እንተ ረኤና “ካብቶም ሱራፌላት ሓደ ድማ ጓህሪ ኹብቲ መሠውዒ ብጉጤት ወሲዱ ናባይ ነፈረ ብኣኡ ኸኣ ኣፈይ ተንከዮ እሞ እንሆ እዚ ንኸናፍርካ ተንከዮ አበሳኻ ረሓቐልካ ኃጢአትካውን ጸረየልካ” ይብሎ (ኢሳ 6:7)። አብ ናይ ስምዖን ጴጥሮስ እንተ ረኤና እውን ኢየሱስ ከምዚ ኢልዎ “**አይትፍራህ ካብ ሕጂ ንድሓር ገፋፍ ሰባት ክትኸውን ኢኻ**” (ሉቃ 5:10)። አብዚ እንርእዮ ናይ እቲ ስርሖም ብቐዓት ባዕሎም ብግላዊ ክእለቶም ዘምጽእዎ ዘይኮነስ ናይ ኣምላኽ ጸጋ እዩ። በዚ ምኽንያት እዩ ጳውሎስ ከምዚ ክብል ዝኸኣለ “**እቲ ኹይነዮ ዘሎኹ ግና ብጸጋ ኣምላኽ እዩ ኹይነዮ ዘሎኹ**” (1ቆሮ 15:15: 10)።

ኩኖ እቲ አብ ሰባት ዝርኣ ዘይብቐዓት ኩንኡ ካልእ ሓይሊ ካብ ኣምላክ ዝውሃብ ኣሎ። እዚ ውህበት እዚ ንሰባት ንድላይ ኣምላክ ክገብሩን ነቲ ንሱ ዝብሎ ከም ዝስዕቡ ይገብሮም። ኢሳያስ ነቲ ድምጺ ኣምላኽ “**ንመን ክንልእኽ ኢና መንከ ክልኣኸና እዩ**” ዝብል ምስ ሰምዐ እታ ቀዳመይቲ መልሱ “**እነኹ ኣነ ልኣኹኒ በልኩ**” ይብል (ኢሳ 6:8)። አብ ጉዳይ ጴጥሮስ እንተ ረኤና ንሱን እቶም ምስኡ ዝነበሩን “**ኩሉ ሓዲጎም ሰዕብዎ**” (ሉቃ 15:11) ይብል። ጳውሎስ እውን ብብርቱዕ ቅንኣት ተደፊኡ አብ ኣገልግሎት ኣምላኽ ወፊሩ ልዕሊ ኹሎም ሓዋርያት ከኣ ሰሪሑ ተቐላጢፉ ኸኣ “**ኣነ ኣይኮንኩን እቲ ኣባይ ሓዲሩ ዘሎ ጸጋ ኣምላኽ እዩ**” (1ቆሮ 15: 10) እናበለ ኣምላኽ ብኣኡ ገሩ ከምዝገየዩ ይነግር። ሱቕ ኢልካ ብስምዒት ጥራሕ ዘይብቐዕን ዘይትወዳደርን ኮንካ ምቕራብ አብ ግራት ኣምላኽ ከምእንወፍር ኣይገብረናን እዩ። ብወገና ነቲ ኣምላኽ ዝደልዮ ክንገብር ፍቓደኛታትን ስንድዋትን ንኹን ንዝተረፈ አብ ኢዱ ሓዲግና በቲ ዝነግረናን ዝብለናን ንከተል።

ሽዑ ሕይወትና በቲ ኣምላኽ ዝደልዮ ምስ መራሕናዮ ኣእምሮና አብ ፍረ ከም ዝበጽሕ ንገብሮ። እዚ እዩ አብ ጴጥሮስ አብቲ ብተኣምራት ዝተታሕዙ ዓሣ እንርእዮ። ንሱን ብጸቱን ምሉእ ለይቲ ሰሪሖም ሓንቲ ክሕዙ ኣይከኣሉን። አብ ተመክሮኦም አብቲ እሞንን ተመርኩሶም ክገፉ ሓዲሮም ግን ክዕወቱ ኣይከኣሉን። ስኣን ሓንቲ ቃል ልቢ ገርካ ምስግዕ አብ ኪቢድ ውድቀት ክንኣቱ ይክኣል። አብ ጉዳይ ጴጥሮስ እንተ ረኤና ነቲ ናይ ጎይታ ቃልን መምርሕን ምስ ሰምዑ (ብኣተሓሳስባ ሰብ ክንርእዮ ከሎና ትርጉም ዘይብሉ) እቲ ውጽኢት ዓቢ ዓወት ኣምጺኡ። ንቃል ኣምላኽ ብልቢ ሰሚዕና እንተ ተጎግዝና ዓወት ሰላም ቅሳነት አብ ሕይወትና ኣሎ።

ሎሚ ከም ቀደም ኣምላኽ ቀጺሉ ከምዚ ይብል ኣሎ “**ንመን ክልእኽ እዩ መን ክልኣኸና እዩ**”። ሎሚ እውን ዝልኣኸዎ ኣሰብኡት ኣንስቲ ከም ኢሳያስ ከም ጳውሎስ ከም ጴጥሮስ ይደሊ ኣሎ። ንሰናይ መልእክቲ ዘብጽሑ ንፍቕሪ ኣምላኽ ንደቂ ሰብ ዝነግሩ ይደሊ ኣሎ። ከም ጳውሎስ አብ ዓዲ ጓና ከይዶም አብ ኩሉ ኣጽናፍ ዓለም ከይዶም ቃል ኣምላኽ ዘስምዑ የድልዩ ኣለዉ። ከም ጴጥሮስ ናብ ናይ ስራሕ ቦታን አብ መዓልታዊ ሕይወቶም ንሰባት ናብ ኣምላኽ ዘምጽኡም እሞ ንኣምላኽ ከምዝኸተሉ ዝገብር የድሊ ኣሎ። ኣነ ብቑዕ ኣይኮንኩን ክእለት የብለይን ዝብል ስምዒት እንተ ኣሎ አብ ከምዚ ዝበለ መንፈስ ዝርከብ ሰብ ናይ ኣምላኽ ድለት ኣብኡ ኣሎ ማለት እዩ። ካብ ሰባት ዝድለ ቆራጽ ስጉምቲ ምውሳድ እሞ “**እነኹ ኣነ ንኣይ ልኣከኒ**” ምባል

ጥራሕ እዩ። እግዚአብሔር ባዕሉ እዩ ነቲ ክልእኮ ዝደለ ነገር ብቑዕ ዝገብረካ። ከምቲ ምስ ኢሳያስ ምስ ጴጥሮስ ምስ ጳውሎስ ዝገበሮ ከምኡ ምስ ነፍሲ ወከፍና ክገብር ይደሊ።

ብርግጽ ኃጢአተኛታት ወደቕቲ ኢና ኣምላኽ ካብ ግን ምጽዋዕና በዚ ኣይዕገትን እዩ። መሳርሕቱ ልኡኻቱ ክንከውን ይጽውዓና ኣሎ። ኣብ ሕልናና ኣምላኽ እንታይ ክገብር ይሓተኒ ኣሎ ንበል እሞ ድምጹ ክንሰምዕ ኢና። ንመጻዋዕታ ኣምላኽ ክንቅበል መጀመርያን ቀንድን ነገር ዘድልየና ናይ ክርስቶስ ኣፍልጦን ተመክሮን ክህልወና ይግባእ። እዚ ማለት ከኣ ኣብ ኩሉ ኩነታት ሕይወትና ምስኡ ድልድሉ ርክብን ኣፍልጦን ክህልወና ይግባእ።

ኣምላኽይ ክሰምዓካ ክልኣኽካ እደሊ ኣሎኹ እሞ ሓግዘኒ ንበሎ ኣምላኽ ክንሰምዖ ክንልኣኹ ጸግኡን መንፈሱን የውርደልና።

ኣባ ንጉሠ ፍሥሓ